



सानीभेरी गाउँपालिका, सिम्ली, रुकुम(पश्चिम), कर्णाली प्रदेश, नेपाल

सानीभेरी राजपत्र

खण्ड: ८

संख्या :०९

मिति: २०८१/११/०७

भाग-२

## सानीभेरी गाउँपालिका गाउँ कार्यपालिकाको कार्यालय

नेपालको संविधान बमोजिम स्थानीय गाउँ सभाले बनाएको तल लेखिए बमोजिमको ऐन कार्यविधि , नियमावली, निर्देशिका, मापदण्ड सर्वसाधारणको जानकारीको लागि प्रकाशन गरिएको ।

वातावरणमैत्री स्थानीय उद्यम व्यवसाय सञ्चालन निर्देशिका, २०८१

**प्रस्तावना:** सार्वजनिक भवन तथा निजी आवास निर्माण कार्यको बढ्दो चापलाई दृष्टिगत गरी दीगो र वातावरण अनुकूल सार्वजनिक भवन तथा निजी आवास निर्माण कार्यलाई प्रभावकारी रूपमा अगाडी बढाउन स्थानीयस्तरमा वातावरणीय जोखिम न्यूनीकरण, हरीत क्षेत्रको संरक्षण र प्रबर्द्धन गर्नका लागि वातावरणमैत्री स्थानीय उद्यम व्यवसाय सञ्चालन निर्देशिका जारी गर्न वाञ्छनीय भएकोले, स्थानीय सरकार (सञ्चालन) ऐन, २०७४ को दफा १०२ को अधिकार प्रयोग गरी सानीभेरी गाउँपालिकाले यो निर्देशिका बनाएको छ ।

१. संक्षिप्त नाम र प्रारम्भ: (१) यस निर्देशिकाको नाम “वातावरणमैत्री स्थानीय उद्यम व्यवसाय सञ्चालन निर्देशिका, २०८१” रहेको छ ।

(२) यो निर्देशिका तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस निर्देशिकामा,-

(क) “उत्थानशीलता” भन्नाले प्रकोपको सम्मुखतामा रहेका प्रणाली, समुदाय वा समाजमा रहेको अन्तरनिहित क्षमता, जसबाट प्रकोपका असरलाई समयमा नै प्रभावकारी ढङ्गले सामना गरी पूर्वअवस्थामा फर्कन सक्ने सामर्थ्यको स्थिति सम्झनु पर्दछ ।

(ख) “ऐन” भन्नाले स्थानीय सरकार सञ्चालन ऐन, २०७४ सम्झनुपर्छ ।

(ग) “कोष” भन्नाले सानीभेरी गाउँपालिकाले स्थापना गरी सञ्चालन गरेको स्थानीय विपद् व्यवस्थापन कोष वा स्थानीय स्तरका उद्यमशीलता प्रबर्द्धनका लागि सञ्चालित कोष सम्झनुपर्छ ।

(घ) “नेपाल सरकार” भन्नाले संघीय सरकार सम्झनुपर्छ ।

(ङ) “निर्देशिका” भन्नाले वातावरणमैत्री स्थानीय उद्यम व्यवसाय सञ्चालन निर्देशिका, २०८१ सम्झनुपर्छ ।

(च) “प्रदेश सरकार” भन्नाले कर्णाली प्रदेश सरकारको मन्त्रिपरिषद सम्झनुपर्छ ।

(छ) “स्थानीय प्राकृतिक स्रोत साधन” भन्नाले सानीभेरी गाउँपालिकामा उपलब्ध माटो, ढुंगा, गिट्टी, वालुवा, घाम, पानी, घाँस, बनस्पति, जडिबुटी, रूख, विरूवा, हावा लगायतका प्राकृतिक जीवनचक्रका स्रोत सम्झनुपर्छ र यो शब्दले जमिनमुनीको खनिज पदार्थलाई समेत बुझाउँछ ।

(ज) “वातावरणमैत्री” भन्नाले विद्यमान प्राकृतिक सम्पदा र यसको जीवनचक्रलाई कम हानी नोक्सानी गर्ने हेतुले गरिने दीगो वातावरणीय उत्पादन, अभ्यास र व्यवहारलाई सम्झनुपर्छ ।

(झ) “विषयगत निकाय” भन्नाले नेपाल सरकार र प्रदेश सरकारका स्थानीय उद्यम सम्बन्धी विषयको काम कारवाही हेर्नका लागि तोकिएका निकाय सम्झनुपर्छ ।

(ञ) “व्यक्ति” भन्नाले प्राकृतिक व्यक्ति सम्झनुपर्छ र यो शब्दले कुनै काम व्यवसाय गर्नका लागि प्रचलित कानून बमोजिम स्थापीत कम्पनीलाई समेत सम्झनुपर्छ ।

- (ट) “समुदाय” भन्नाले वातावरणमैत्री स्थानीय उद्यम व्यवसाय सञ्चालन गर्ने स्थलको ५०० मिटर दूरीको आसपासमा बसोवास गर्ने स्थानीय बासिन्दा सम्झनुपर्छ । यो शब्दले कुनै वातावरणमैत्री स्थानीय उद्यम व्यवसाय सञ्चालन गर्नका लागि सामुदायिकस्तरमा एकआपसमा मिलेर कम्पनी स्थापना गरी वातावरणमैत्री स्थानीय उद्यम व्यवसाय सञ्चालन गरेको समुदायलाई समेत सम्झनुपर्छ ।
- (ठ) “स्थानीय उद्यम व्यवसाय” भन्नाले यस सानीभेरी गाउँपालिकामा सञ्चालित सार्वजनिक भवन र निजी आवास निर्माणका लागि आवश्यक पर्ने वातावरणमैत्री निर्माण सामग्री उत्पादन गर्ने उद्यम व्यवसाय सम्झनुपर्छ ।

३. उद्यम व्यवसाय सञ्चालनका लागि क्षेत्र निर्धारण: (१) सानीभेरी गाउँपालिकाले आफ्नो क्षेत्राधिकार भित्रको जमिनको चारकिल्ला खुलाई उद्यम व्यवसाय सञ्चालनका लागि आवश्यक क्षेत्र निर्धारण गर्न सक्नेछ ।

(२) सानीभेरी गाउँपालिकाले उपदफा (१) बमोजिम क्षेत्र निर्धारण गर्दा मानव स्वास्थ्यका साथै स्थानीय पुरातात्विक, ऐतिहासिक, धार्मिक, साँस्कृतिक र सम्पदा क्षेत्रमा हानी नोक्सानी नहुने गरी उद्यम व्यवसाय सञ्चालनका लागि क्षेत्र निर्धारण गर्नेछ ।

(३) सानीभेरी गाउँपालिकाले भू-उपयोग योजना तर्जुमा गरेको भए सोही योजना मुताविक र योजना तर्जुमा गर्न बाँकी रहेको भए भू-उपयोग योजना तर्जुमा सम्बन्धी संघीय ऐन, नियम, प्रदेश सरकारले जारी गरेको कानूनी व्यवस्था र सानीभेरी गाउँपालिकाको वातावरण अध्ययन विश्लेषणसँग तादात्म्यता हुनेगरी स्थानीय उद्यम व्यवसाय सञ्चालनका लागि क्षेत्र निर्धारण गर्नेछ ।

(४) सानीभेरी गाउँपालिकाले उपदफा (१), (२), (३) बमोजिम गरिएको क्षेत्र निर्धारण सम्बन्धी सूचना स्थानीय राजपत्र र अन्य उपयुक्त माध्यमबाट सर्वसाधारणको जानकारीको लागि प्रकाशन गर्नेछ ।

(५) उपदफा (३) बमोजिम निर्धारण गरिएको क्षेत्रको अधिनमा रही सानीभेरी गाउँपालिकाका बासिन्दाले स्थानीय उद्यम व्यवसाय सञ्चालन गर्न सक्नेछन् ।

(६) उपदफा (५) बमोजिम सानीभेरी गाउँपालिकाका बासिन्दाले न्यूनतम ४० प्रतिशत शेयर लगानी गरी बाँकि अंश अन्यक्षेत्रका बासिन्दाको संयुक्त लगानीमा स्थापित कम्पनीका माध्यमबाट सानीभेरी गाउँपालिकामा स्थानीय उद्यम व्यवसाय सञ्चालन गर्न सकिनेछ ।

४. स्थानीय उद्यम व्यवसाय सञ्चालन अनुमति: (१) वातावरणमैत्री स्थानीय उद्यम व्यवसाय सञ्चालन गर्न चाहने व्यक्तिले उद्यमको लगानी, प्रकृति र मात्रा अनुसार नेपाल सरकार र प्रदेश सरकारका विषयगत निकायमा दर्ता गरेको भए यस सानीभेरी गाउँपालिकामा सूचीकृत गर्नका लागि अनुसूची-१ बमोजिमको ढाँचामा सानीभेरी गाउँकार्यपालिकाको कार्यालयमा निवेदन दिन सक्नेछ ।

(२) उपदफा (१) बमोजिमको निवेदन सानीभेरी गाउँकार्यपालिकाको कार्यालयबाट स्वीकृत भई अनुसूची- २ बमोजिम स्थानीय उद्यम व्यवसाय सञ्चालन गर्नका लागि सूचीकृत भएको जनाउ पाएपछि निवेदकले आफ्नो उद्यम व्यवसाय सञ्चालन गर्न सक्नेछ ।

(३) वातावरणमैत्री स्थानीय उद्यम व्यवसाय सञ्चालन गर्न चाहने व्यक्तिले उद्यमको किसिम, मात्रा, प्रकृति समेतको व्यहोरा खुलाई अनुसूची-३ बमोजिमको ढाँचामा सानीभेरी गाउँकार्यपालिकाको कार्यालयमा निवेदन दिन सक्नेछ ।

(४) उपदफा (१) बमोजिम स्थानीय उद्यम व्यवसाय सञ्चालन गर्नका लागि निवेदन दिन चाहने व्यक्तिको योग्यता देहाय बमोजिम निर्धारण गरिएको छ ।

(क) नेपाली नागरिक,

(ख) बैंक वा कुनै वित्तीय संस्था वा सहकारीको ऋण तिर्न नसकी कालोसूचीमा नपरेको,

(ग) सरकारी रकम कलम बुझाउन बाँकी नरहेको,

(घ) आफ्नो काम, व्यवहार र दायित्वका बारेमा सौँच्च, बुझ्न र निर्णय लिनसक्ने (मगज नबिग्रेको); स्वस्थ, र

(ङ) असल चालचलन भएको ।

(५) उपदफा (३) बमोजिम उद्यम व्यवसाय सञ्चालन गर्न चाहिने योग्यता मध्ये प्राकृतिक व्यक्तिको हकमा सबै र कम्पनीको हकमा खण्ड (ख), (ग) र (ङ) आकर्षित हुनेछ ।

(६) सानीभेरी गाउँकार्यपालिकाको कार्यालयले उपदफा (२), (३) र (४) बमोजिम पेश भएको निवेदनको व्यहोरा र उद्यम व्यवसाय सञ्चालनका लागि सानीभेरी गाउँपालिकाले तोकेका आधार पुरा गरेको व्यक्तिलाई वातावरणमैत्री स्थानीय उद्यम व्यवसाय सञ्चालन गर्नका लागि अनुसूची-४ बमोजिमको अनुमतिपत्र दिनेछ ।

५. उद्यम व्यवसाय नबीकरण: (१) सानीभेरी गाउँपालिकामा दर्ता वा सूचीकृत भई निरन्तर सञ्चालनमा रहेका स्थानीय उद्यम व्यवसायीले आफ्नो व्यवसायिक निरन्तरता कायम राख्न चाहेमा हरेक आर्थिक वर्ष समाप्त भएको ३५ दिनभित्र उक्त व्यवसायिक निरन्तरताको लागि सानीभेरी गाउँकार्यपालिकाको कार्यालयमा अनुसूची-५ बमोजिमको ढाँचामा निवेदन दिनुपर्नेछ ।

(२) उपदफा (१) बमोजिम सानीभेरी गाउँकार्यपालिकाको कार्यालयमा पेश हुनआएको निवेदनमा सम्बन्धित शाखाबाट बुझ्नुपर्ने केहि कुरा बाँकी भए सो समेत बुझी सानीभेरी गाउँकार्यपालिकाले तोकेको शुल्क लिई सानीभेरी गाउँकार्यपालिकाको कार्यालयले उक्त स्थानीय उद्यम व्यवसाय नबीकरण गर्न सक्नेछ ।

६. उद्यमका लागि चाहिने सामग्रीको सँकलन, भण्डारण र उपयोग: (१) वातावरणमैत्री स्थानीय उद्यमका लागि चाहिने निर्माण सामग्री संभव भएसम्म स्थानीय प्राकृतिक स्रोत साधनबाट उपलब्ध हुनेगरी सँकलन गरिनेछ ।

(२) उपदफा (१) बमोजिम उद्यम व्यवसायका लागि सामग्रीको सँकलन गर्दा स्थानीय प्राकृतिक र वातावरणीय दीगोपनालाई प्राथमिकतामा राखेर सँकलन गर्नु पर्नेछ ।

(३) उपदफा (१) र (२) बमोजिम उद्यम र व्यवसायका लागि सामग्रीको सँकलन गर्दा गराउँदा सानीभेरी गाउँपालिकाले परिमाणात्मक सिमा र समय तोक्न सक्नेछ ।

(४) स्थानीय उद्यम सञ्चालनका लागि उद्यम व्यवसाय सञ्चालन गरेको स्थानमा कच्चा वा उत्पादित सामग्रीको भण्डारण गर्दा स्थानीय प्राकृतिक र वातावरणीय सन्तुलनलाई ध्यान दिनु पर्नेछ ।

(५) स्थानीय उद्यम सञ्चालनका लागि सँकलित सामग्रीको उपयोग गर्दा गराउँदा यसबाट सिर्जित हुनसक्ने मानव स्वास्थ्य लगायत अन्य संभावित जोखिम पक्षको न्यूनीकरण गर्नु पर्नेछ ।

(६) सानीभेरी गाउँपालिकाले उपदफा (४) र (५) बमोजिमको काम कारवाहीका लागि समय समयमा आवश्यक निर्देशन दिन सक्नेछ । उक्त निर्देशनको पालना गर्नु गराउनु सम्बन्धित उद्यम व्यवसायीको कर्तव्य हुनेछ ।

७. मेशिन, औजार र उपकरण: (१) स्थानीय उद्यम व्यवसायका लागि कुनै मेशिन, औजार र उपकरणको स्थापना, उपयोग र सञ्चालन गर्दा नजिकको मानवबस्ती, मठ मन्दिर, स्थानीय

प्राकृतिक स्रोत वा मुलबाट उत्पन्न भई बग्ने पानीको बहाव, विद्यालय, स्वास्थ्यसेवा प्रदायक निकाय र आवागमनको मूल सडक वा लोकमार्गबाट १०० मिटरको दूरीमा स्थापना गर्नु पर्नेछ ।

(२) सानीभेरी गाउँपालिकाले उपदफा (१) बमोजिम मेशिन, औजार र उपकरण स्थापना गर्नका लागि चाहिने जमिनको आकार प्रकारका बारेमा उद्यमको प्रकृति र स्थान विशेष फरक हुनेगरी मात्रा र मापदण्ड तोक्न सक्नेछ । तर, साविक देखि चली आएका स्थानीय उद्यम व्यवसायीको हकमा अनिहरूलाई मर्का पर्नेगरी जमिनको मात्रा र मापदण्ड परिवर्तन गरिने छैन । जमिनको मात्रा र मापदण्ड तोकेको कुरा जनमानसको जानकारीको लागि सानीभेरी गाउँपालिकाले स्थानीय राजपत्र र अन्य उपयुक्त सञ्चार माध्यमबाट प्रकाशन गर्नेछ ।

८. उद्यम व्यवसायको सञ्चालन: (१) स्थानीय उद्यम र व्यवसाय सञ्चालन गर्दा चुस्त र प्रभावकारी रूपमा उत्पादन कार्य सञ्चालन हुनेगरी उद्यम व्यवसाय सञ्चालन गर्नु पर्नेछ ।

(२) उत्पादित निर्माण सामग्रीको व्यवसाय गर्दा उद्यमस्थल र व्यापारिक कारोवार गर्ने स्थलको स्पष्ट रेखाङ्कन गरी निर्माण सामग्री खरीद गर्न आउने ग्राहकलाई उद्यमको कारण कुनै असुबिधा नहुने गरी बिक्रीकक्षको व्यवस्था गर्नु पर्नेछ ।

(३) स्थानीय उद्यमको बिमा गर्नु पर्नेछ ।

(४) स्थानीय उद्यम व्यवसायको काममा खटिने जनशक्तिको परिचालन गर्दा गराउँदा तिनको कार्यस्थल सुरक्षणको मामिलामा यथेष्ट ध्यान दिनु पर्नेछ ।

९. वातावरणमैत्री निर्माणका लागि उत्पादन सामग्रीको प्रकृति: (१) वातावरणमैत्री स्थानीय उद्यम व्यवसाय सञ्चालन तथा ति उद्यम व्यवसायबाट उत्पादित सामग्रीका लागि सानीभेरी गाउँपालिकामा हाल सञ्चालनमा रहेका र भावी दिनमा यसै निर्देशिका बमोजिम सञ्चालनमा आउने सीएसईबी ईण्टलकिङ्ग ईटा, कम्प्रेस्ड ईटा, स्टोनमेसन लगायतका सामग्रीको प्रकृति राष्ट्रिय भवन संहिता २०३ मा उल्लेखित प्रावधानसँग तादात्म्यता हुनेगरी उत्पादन, गुणस्तर कायम तथा बिक्रिबितरण गरिनेछ ।

(२) वातावरणमैत्री स्थानीय उद्यमका लागि उपदफा (१) मा उल्लेखित निर्माण सामग्रीका अतिरिक्त स्थानीय प्राकृतिक स्रोत, साधन र सीपको प्रयोग गरी उत्पादन गरीने तयार गरिने वातावरण अनुकूलीत अन्य सामग्रीका हकमा सानीभेरी गाउँपालिकाले समय समयमा तोके बमोजिम हुनेछ ।

(३) उपदफा (१) र (२) मा उल्लेखित प्रकृतिका सामग्रीको उत्पादन तथा बिक्रि बितरणका लागि सानीभेरी गाउँपालिकाले प्रश्रय दिनेछ ।

१०. उत्पादित सामग्रीको गुणस्तर: (१) दफा ९ मा उल्लेखित वातावरणमैत्री निर्माण सामग्रीको मापदण्ड र गुणस्तर कायम राख्ने विषयमा नेपाल सरकार र प्रदेश सरकारले तोकेको मापदण्ड र प्रक्रियालाई अवलम्बन गरिनेछ ।

(२) उपदफा (१) बमोजिमको प्रावधानमा तात्वीक भिन्नता नआउने गरी सानीभेरी गाउँपालिकाले स्थानीय साधन, स्रोत र सीपको अधिकतम उपयोग गर्ने र वातावरण सन्तुलन कायम राख्ने हेतुले स्थानीय आवश्यकता अनुसारको प्रक्रिया निर्धारणका लागि समय समयमा आदेश वा निर्देशन जारी गर्न सक्नेछ ।

(३) सानीभेरी गाउँपालिकामा उत्पादित निर्माण सामग्रीको गुणस्तर परीक्षण गर्ने र उक्त परीक्षणबाट प्राप्त नतिजा अनुसार निरन्तर रूपमा सामग्रीको गुणस्तर कायम गर्ने गराउने मामिलामा सानीभेरी गाउँपालिकाले स्थानीय निर्माण उद्यम व्यवसायीको क्षमता विकासका काम गर्ने गराउने छ ।

(४) सानीभेरी गाउँपालिकामा सञ्चालित स्थानीय उद्यम व्यवसायीले निरन्तर रूपमा गुणस्तरयुक्त निर्माण सामग्रीको उत्पादन तथा बिक्रि बितरण गर्नु गराउनु पर्नेछ ।

(५) उपदफा (४) बमोजिम उत्पादन र बिक्रिवितरण गरिने सामग्रीको गुणस्तरको हकमा प्रचलित कानून बमोजिम नेपाल सरकार वा कर्णाली प्रदेश सरकारले तोकेको भए सोही बमोजिम हुनेछ । सानीभेरी गाउँपालिकाले उत्पादन तथा बिक्रि वितरण गरिने निर्माण सामग्रीको गुणस्तर सम्बन्धी मापदण्ड तोक्न सक्नेछ ।

११. अभिलेख व्यवस्थापन: (१) हरितमैत्री स्थानीय उद्यमबाट उत्पादित सामग्रीको प्रकृति र मात्राको स्पष्ट अभिलेख उद्यम व्यवसाय सञ्चालन गर्ने उद्यमीले अनुसूची-६ को ढाँचामा अध्यावधिक गरीराख्नु पर्नेछ ।

(२) उद्यम सञ्चालन स्थलको बाहिर वा यसको बिक्रिकक्षमा उत्पादित सामग्रीको प्रकृति अनुसारको हालको मौज्जात विवरण र तिनको चालुमुल्य उल्लेख गरी आफ्नो सूचना पाटीमा दैनिक अध्यवधिक गर्नु पर्नेछ ।

१२. **फोहरमैला व्यवस्थापन:** (१) स्थानीय उद्यम व्यवसाय सञ्चालकले आफ्नो उद्यम व्यवसाय सञ्चालन गर्दा उक्त स्थलबाट उत्सर्जित फोहरमैला सानीभेरी गाउँपालिकाले तोकेको मापदण्ड बमोजिम फोहरमैलाको प्रकृति अनुरूप विसर्जन गर्नुपर्ने प्रकृतिको फोहरमैलाको समयमै विसर्जन गर्नु पर्नेछ ।

(२) उपदफा (१) बमोजिम विसर्जित नहुने वा गर्न नमिल्ने प्रकृतिको फोहरमैलालाई छुट्टै भण्डार गरी त्यसको प्रकृति अनुसार पुनःप्रयोग वा फोहरमैला व्यवस्थापन सम्बन्धमा नेपाल सरकारले तोकेको मापदण्ड बमोजिम उपयुक्त माध्यमबाट व्यवस्थापन गर्नु पर्नेछ ।

(३) उपदफा (१) र (२) बमोजिम फोहरमैलाको व्यवस्थापन गर्न वा उद्यम व्यवसायबाट उत्सर्जित फोहरमैलाको व्यवस्थापन सम्बन्धमा सानीभेरी गाउँपालिकाले आवश्यकता अनुसार स्थानीय उद्यम व्यवसायीलाई समय समयमा निर्देशन दिन सक्नेछ ।

१३. **कामनलाग्ने पत्रु सामग्रीको विसर्जन:** (१) स्थानीय उद्यम व्यवसायीले आफ्नो उद्यम व्यवसायको सञ्चालन गर्दा उद्यमको प्रकृति र व्यवसायको मात्रा अनुसार प्रयोग गरी वा प्रयोग नगर्दै टूटफुट भएर अवशेष भएर रहेका मेशिन, औजार, उपकरण र उत्पादित निर्माण सामग्री लगायतका काम नलाग्ने पत्रु सामग्रीको समयमै विसर्जन गर्नु पर्नेछ ।

(२) उपदफा (१) बमोजिम विसर्जित नहुने वा गर्न नमिल्ने प्रकृतिका मेशिन, औजार, उपकरण र उत्पादित निर्माण सामग्रीको प्रकृति अनुसार पुनःप्रयोग वा काम नलाग्ने पत्रु सामग्रिको विसर्जन सम्बन्धमा नेपाल सरकारले तोकेको मापदण्ड बमोजिम उपयुक्त माध्यमबाट व्यवस्थापन गर्नु पर्नेछ ।

(३) उपदफा (१) र (२) बमोजिम विसर्जन वा तत्काल व्यवस्थापन हुन नसक्ने प्रकृतिका काम नलाग्ने पत्रु सामग्रीको छुट्टै सुरक्षित भण्डारण गरी सानीभेरी गाउँपालिकाले तोकेको समयभित्र वातावरण सन्तुलन र जलवायु अनुकूलनको स्थितिमा प्रतिकूल असर नपर्ने गरी व्यवस्थापन गर्नु पर्नेछ ।

१४. **स्थानीय समुदायप्रति उद्यमी र व्यवसायीको दायित्व:** (१) स्थानीय उद्यम व्यवसायीले आफ्नो उद्यम व्यवसायको सञ्चालन गर्दा सञ्चालन स्थलको ५०० मिटरसम्मको दूरीमा बसोवास गर्ने स्थानीय समुदायलाई प्राथमिकताका साथ उक्त उद्यम व्यवसायमा रोजगारीको अवसर दिनु पर्नेछ ।



(२) उपदफा (१) बमोजिम स्थानीय समुदायलाई रोजगारीको अवसर उपलब्ध गराउँदा सानीभेरी गाउँपालिकाले तयार गरेको बेरोजगार घरपरिवारको सूची अनुरूप वा एक घरबाट एक रोजगारको अवधारणा अनुरूप रोगारीको अवसर उपलब्ध गराउनु पर्नेछ ।

(३) स्थानीय उद्यमबाट उत्पादित सामग्री बिक्री वितरण गर्दा उक्त उद्यम व्यवसाय सञ्चालन स्थलको १ किलोमिटरसम्मको दूरीमा बसोवास गर्ने बासिन्दाको निजी आवास निर्माण गर्दा सहूलियत दररेटमा निर्माण सामग्री उपलब्ध गराउनु पर्नेछ ।

(४) उपदफा (१) र (२) बमोजिमको प्रावधानलाई व्यवस्थित रूपमा कार्यान्वयन गर्नका लागि सानीभेरी गाउँपालिकाले स्थानीय उद्यम व्यवसायी सँग कार्यक्रमिक साझेदारी गरेर स्थानीय समुदायलाई अवसर र सहूलियत उपलब्ध गराउन सकिने छ ।

१५. वातावरणमैत्री निर्माण सामग्रीको आपूर्ति: (१) स्थानीय उद्यम व्यवसायीले भूकम्प प्रभावितहरूको निजी आवास पुननिर्माण कार्यलाई प्राथमिकतामा राखी आफ्नो उद्यमबाट उत्पादित वातावरणमैत्री स्थानीय निर्माण सामग्रीको आपूर्ति तथा बेचबिखन गर्नु पर्नेछ ।

(२) स्थानीय उद्यम व्यवसायीले आफ्नो उद्यमबाट उत्पादित वातावरणमैत्री स्थानीय निर्माण सामग्रीको आपूर्ति गर्दा सानीभेरी गाउँपालिकाका निजी आवास निर्माण कार्यलाई प्राथमिकतामा राखी आपूर्ति तथा बेचबिखन गर्नु पर्नेछ ।

(३) स्थानीय उद्यम व्यवसायीले उपदफा (१) र (२) बमोजिमको मागलाई प्राथमिकतामा राखी आपूर्ति गरेर उप्रेको बचेको निर्माण सामग्री रूकुम (पश्चिम) र जाजरकोट जिल्लामा आपूर्ति तथा बेचबिखन गर्न सक्नेछ ।

(४) सानीभेरी गाउँपालिकाले निर्माण सामग्रीको आपूर्ति व्यवस्थापन सम्बन्धमा उपभोक्ताको माग र व्यवसायीको हितका लागि आवश्यक सहजीकरण गर्न सक्नेछ ।

१६. भूकम्प प्रभावितको पुनस्थापनाका लागि विशेष व्यवस्था: (१) जाजरकोट भूकम्पबाट प्रभावित भई निजी आवास पुननिर्माण गर्नुपर्ने घरधूरीहरूको लागि वातावरणमैत्री स्थानीय उद्यमबाट उत्पादित निर्माण सामग्रीको प्रयोग गरी उत्थानशील निर्माण कार्यलाई प्रश्रय दिनका लागि सानीभेरी गाउँपालिकाले विशेष अभियान चलाउन सक्नेछ ।

(२) उपदफा (१) बमोजिमको अभियान सानीभेरी गाउँपालिकाले निश्चित अवधि, क्षेत्र र प्रकृति तोकेर निर्धारण गर्न सक्नेछ ।

(३) उपदफा (१) र (२) बमोजिमको वातावरणमैत्री निजी आवास निर्माणका लागि चाहिने सामग्री जस्तै ईण्टलकिङ्ग ईटा, कम्प्रेस्ड ईटा, स्टोनमेसन लगायतका सामग्रीको उत्पादन, बिक्री वितरण र उपयोग कार्यमा सहजीकरण गर्नका लागि सानीभेरी गाउँपालिकाले विकास साझेदार, संघ संस्था, निकाय लगायतको सहयोग परिचालन गर्न सक्नेछ ।

१७. **मूल्य समायोजन:** (१) वातावरणमैत्री स्थानीय निर्माण सामग्रीको आपूर्ति, माग र बजारमूल्यको स्थितिका आधारमा सानीभेरी गाउँपालिकाले उक्त सामग्रीको उद्यमशीलता र उपयोगलाई प्रश्रय दिने विकास साझेदार तथा संघ संस्थाको सहयोग परिचालन गरी प्रचलित बजार भाउमा उद्यमी, व्यवसायी र उपभोक्ता हितको पक्षलाई मध्येनजर गरी मूल्य समायोजनको काम गर्न गराउन सक्नेछ ।

(२) उपदफा (१) बमोजिम मूल्य समायोजन गर्दा सानीभेरी गाउँपालिकाले अनुदान, छुट वा अन्य तवरले स्वयं वा विकास साझेदार संघ संस्था र निकायको सहयोग लिएर यथोचित मूल्य कायम गर्न गराउन सक्नेछ ।

१८. **लैङ्गिक संवेदनशिलताको परिपालना:** स्थानीय उद्यम व्यवसायीले आफ्नो उद्यम व्यवसाय सञ्चालन गर्दा गराउँदा, उत्पादन वा निर्माण सामग्रीको बिक्री वितरण तथा ढुवानी कार्य गर्दा गराउँदा संभावित लैङ्गिक हिंसा र बिभेदका जोखिमलाई सुन्य सहनशीलताका साथ न्यूनीकरण गर्नु पर्नेछ ।

१९. **शिक्षा र सचेतना बढाउने:** (१) सानीभेरी गाउँपालिकाले वातावरणमैत्री निर्माण सामग्रीको उत्पादन, वितरण र उपयोगको बारेमा सर्वसाधारण जनमानसमा शिक्षा दिने र सचेतना बढाउने कार्य गर्न सक्नेछ ।

(२) उपदफा (१) बमोजिमको कार्य गर्न गराउनका लागि सानीभेरी गाउँपालिकाले विकास साझेदारसँग आवश्यक सहयोग परिचालन गर्न सक्नेछ ।

(३) उपदफा (२) बमोजिमको सहयोग परिचालन गर्दा नेपाल सरकारले जारी गरेको बैदेशिक सहायता सम्बन्धी प्रचलित कानूनी व्यवस्थाको परिपालना गरिनेछ ।

(४) सानीभेरी गाउँपालिकाले निजी आवास निर्माण गर्न तथा २०८० साल कार्तिक १७ गतेको भूकम्प प्रभावितहरूको पुनस्थापना गरी तिनको उत्थानशीलता अभिवृद्धि गर्नका लागि वातावरणमैत्री निर्माण सामग्रीको प्रयोग गर्ने गराउने कार्यको अभियानमा वडा

कार्यसमिति मार्फत हरेक गाउँ, टोल, बजारमा सचेतनामूलक कार्यसञ्चालन गर्न सकिने छ ।

२०. वातावरणमैत्री स्थानीय उद्यम व्यवसायीलाई प्रोत्साहन: (१) वातावरणमैत्री स्थानीय उद्यम व्यवसायीलाई सानीभेरी गाउँपालिकाले लिने कर, शुल्क र दशतुरमा छुट वा सहुलियत दिन सक्नेछ ।

(२) सानीभेरी गाउँपालिकाले वातावरणमैत्री स्थानीय उद्यम व्यवसायीको सूचीकृत गर्दा वा दर्ता वा नबीकरण गर्दा छोटो र सरल प्रक्रियाबाट प्रशासनिक कार्य गर्न गराउनका लागि सहजीकरण गर्न सक्नेछ ।

(३) सानीभेरी गाउँपालिकाले वातावरणमैत्री स्थानीय उद्यम व्यवसायीलाई उसले दिएको योगदानको आधारमा अनुदान सहुलियत दिन सक्नेछ ।

(४) सानीभेरी गाउँपालिकाले वातावरणमैत्री स्थानीय उद्यम व्यवसायीलाई सहुलियत दरमा ऋण सुबिधा उपलब्ध गराउनका लागि स्थानीय स्तरमा उपलब्ध बैंक तथा वित्तीय संस्थाहरूलाई अनुरोध गर्न सक्नेछ ।

(५) वातावरणमैत्री स्थानीय उद्यम व्यवसायीले कार्बन उत्सर्जन घटाउने कार्यमा खेलेको भूमिकाको लागि सानीभेरी गाउँपालिकाले यतोचित कदर तथा प्रोत्साहन गर्न सक्नेछ ।

(६) वातावरणमैत्री स्थानीय उद्यम व्यवसायीको उद्यमशीलता सम्बन्धी क्षमता विकासका कार्यक्रम सञ्चालन गर्न र ती उद्यमी व्यवसायीलाई आवश्यक पर्ने मेशिन, औजार र उपकरणहरू सहुलियतमा उपलब्ध गराउनका लागि सानीभेरी गाउँपालिकाले विकास साझेदारसँग समन्वय र सहजीकरण गर्न सक्नेछ ।

२१. वातावरणमैत्री निर्माण सामग्रीको प्रयोगकर्तालाई प्रोत्साहन: (१) निजी आवास निर्माणका लागि सानीभेरी गाउँपालिकामा कसैले वातावरणमैत्री निर्माण सामग्री प्रयोग गरी उत्थानशीलता अभिवृद्धि गर्ने कार्यमा योगदान गरेमा त्यसको प्रोत्साहन स्वरूप ढुङ्गा गिट्टी बालुवा मा लाग्ने कर, शुल्क र दशतुरमा छुट सहुलियतका साथै केही अनुदान रकम समेत उपलब्ध गराउन सकिने छ ।

(२) वातावरणमैत्री निर्माण सामग्री प्रयोग गरी निजी आवास बनाउने घरधनी मध्येबाट वातावरणमैत्री निर्माण तथा विकास कार्यलाई प्रश्रय दिनका लागि सामाजिक अगुवाको

रूपमा समाजमा वातावरणमैत्री निर्माण कार्यको बारेमा सचेतना प्रवाह गर्न सामाजिक अगुवाको परिचालन गर्ने र पुरस्कृत गर्ने लगायतका कार्यक्रम सञ्चालन गर्न सकिने छ ।

२२. **सहकार्य र सहयोग परिचालन:** (१) वातावरणमैत्री निजी आवासको निर्माणलाई प्रश्रय दिनका लागि यस सानीभेरी गाउँपालिकामा सञ्चालित स्थानीय उद्यम व्यवसायीसँग सानीभेरी गाउँपालिकाले सहकार्य गर्न सक्नेछ ।

(२) वातावरणमैत्री निजी आवास निर्माणको कार्यलाई एक अभियानका रूपमा अगाडी बढाउन नेपाल सरकार र प्रदेश सरकारबाट प्रप्त हुने सहयोग प्रथमिकताका साथ परिचालन गरिने छ ।

(३) सानीभेरी गाउँपालिकामा वातावरणमैत्री निजी आवास निर्माणको कार्यलाई प्राथमिकताका साथ अगाडी बढाउनका लागि यसक्षेत्रमा क्रियाशिल विकास साझेदार, संघ संस्था, निकाय समेतको सहयोग परिचालन गर्न सकिने छ ।

२३. **अनुगमन सम्बन्धी व्यवस्था:** (१) स्थानीय उद्यम व्यवसायको काम कारवाहीको अनुगमन गर्न देहाय बमोजिमको एक अनुगमन समिति हुनेछ ।

(क) अध्यक्ष, सानीभेरी गाउँपालिका – संयोजक

(ख) उपाध्यक्ष, सानीभेरी गाउँपालिका – सह-संयोजक

(ग) स्थानीय उद्यम व्यवसाय सञ्चालनमा रहेको वडाको वडाध्यक्ष – सदस्य

(घ) जिल्ला स्थित विषयगत निकायका प्रतिनिधि वा सानीभेरी गाउँपालिकाको उद्यम व्यवसाय हेर्ने समितिको अध्यक्ष/संयोजक - सदस्य

(ङ) पालिका स्थित नेपाल प्रहरीको प्रतिनिधि – सदस्य

(च) स्थानीय उद्योग वाणिज्य संघको प्रतिनिधि - सदस्य

(छ) प्रमुख प्रशासकीय अधिकृत वा निजले तोकेको अधिकृत – सदस्य सचिव

(२) उपदफा (१) बमोजिमको अनुगमन समितिले आवश्यकता अनुसार सम्बन्धित निकाय वा संघ संस्थाका प्रतिनिधि वा विषय विज्ञलाई आमन्त्रण गरी अनुगमन कार्यमा समावेश गर्न सक्नेछ ।

(३) उपदफा (१) बमोजिमको अनुगमन समितिले स्थानीय उद्यम व्यवसायीलाई आवश्यक निर्देशन दिन वा सो सम्बन्धमा सानीभेरी गाउँपालिकामा देहाय बमोजिम कारवाहीको लागि लेखि पठाउन सक्नेछ ।

(क) स्थानीय उद्यम व्यवसायीले सञ्चालन गरेको उद्यम व्यवसाय सानीभेरी गाउँपालिकाले तोकेको क्षेत्र, मात्रा, प्रकृति अनुरूपको शर्तको पालना;

(ख) स्थानीय उद्यम व्यवसाय सञ्चालनको स्वीकृत विधि, प्रक्रिया, परिणाम सम्बन्धी व्यवस्थाको पालना;

(ग) उत्पादित सामग्रीको अभिलेख व्यवस्थापन र बिक्रि बितरणका लागि तोकिएको शर्त र मापदण्डको पालना;

(घ) बजार मूल्य र आपूर्ति व्यवस्थापन सम्बन्धमा तोकिएका शर्त र मापदण्डको पालना;

(ङ) कर, राजस्व, शुल्क र दशतुर सम्बन्धमा;

(च) सानीभेरी गाउँपालिकाले समय समयमा दिएका निर्देशन र तोकेका अन्य विषयहरू;

(छ) प्रचलित कानूनमा तोकिएका विषयहरू; र

(ज) अनुगमन समितिले आवश्यक देखेका अन्य विषयहरू ।

(४) अनुगमन समितिले अनुगमनका क्रममा देखेका विषयहरूमा सुधारका लागि दिएको निर्देशन सम्बन्धित स्थानीय उद्यम व्यवसायीले अनिवार्य रूपमा पालना गर्नु पर्नेछ ।

(५) अनुगमन समितिले दिएको निर्देशन पालना नगर्ने स्थानीय उद्यम व्यवसायीलाई समितिले आफ्नो निर्देशन पालना नगरेसम्म स्थानीय उद्यम व्यवसायको काममा रोक लगाउन सक्नेछ ।

(६) उपदफा (५) बमोजिम रोक लगाइएकोमा सम्बन्धित स्थानीय उद्यम व्यवसायीले अनुगमन समितिको निर्देशन बमोजिमको शर्त पुरा गरेको स्थितिमा रोकका फुकुवा गर्न सकिने छ ।

२४. निर्देशनको पालना: (१) वातावरणमैत्री स्थानीय निर्माण उद्यम व्यवसायीले सानीभेरी गाउँपालिकाले उद्यम व्यवसायसँग सम्बन्धित विषयमा समय समयमा दिएको निर्देशनको पालना गर्नु पर्नेछ ।

(२) वातावरणमैत्री निजी आवास निर्माणका लागि विशेष वा सहूलियतपूर्ण तवरले निजी आवास बनाउने घरधनीले सानीभेरी गाउँपालिकाले वातावरणमैत्री निजी आवास निर्माण सम्बन्धमा समय समयमा जारी गरेको निर्देशनको पालना गर्नु पर्नेछ ।

(३) भूकम्प प्रभावितको निजी आवास पुननिर्माणका लागि सहयोग गर्न खटेका विकास साझेदार, संघ संस्था र निकायले उद्यमी, व्यवसायी र घरधनीसँगको सहकार्यका लागि सानीभेरी गाउँपालिकाले समय समयमा जारी गरेको निर्देशनको पालना गर्नु पर्नेछ ।

२५. **प्रतिवेदन:** (१) स्थानीय निर्माण उद्यम व्यवसायीले आफुले उत्पादन तथा बिक्रि वितरण गरेका निर्माण सामग्री लगायत उद्यम सञ्चालनको स्थितिका बारेमा अनुसूची-७ मा उलेखित ढाँचाको मासिक प्रतिवेदन हरेक महिना पुरा भएको ७ दिनभित्र सानीभेरी गाउँकार्यपालिकाको कार्यलयमा पेश गर्नुपर्नेछ । कुनै काबु बाहिरको परिस्थिति परी समयमा प्रतिवेदन पेश गर्न नसकेको मनासिब कारण सहित थप १५ दिनभित्र प्रतिवेदन पेश गरेमा वर्षमा २ पटक सम्मको लागि सानीभेरी गाउँकार्यपालिकाले उक्त प्रतिवेदन लिन सक्नेछ ।

(२) विषयगत निकायमा दर्ता भई सानीभेरी गाउँपालिकामा सूचीकृत भएर सञ्चालनमा रहेका स्थानीय उद्यम व्यवसायीले प्रचलित कानून बमोजिम विषयगत निकायमा प्रतिवेदन पेश गर्नु पर्नेछ ।

२६. **स्थानीय उद्यम व्यवसाय बन्द गर्नुपर्ने:** (१) कुनै स्थानीय उद्यम व्यवसायीले देहायका कार्य गरेमा निजको उद्यम व्यवसाय बन्द किन नगर्ने भनि सानीभेरी गाउँपालिका कार्यालयले सम्बन्धित निर्माण उद्यम व्यवसायीलाई स्पष्टीकरण सोध्न सक्नेछ ।

(क) स्थानीय निर्माण उद्यम सञ्चालनका लागि तोकिएको क्षेत्रभन्दा बाहिर उद्यम सञ्चालन गरेमा;

(ख) उद्यम व्यवसायका लागि सानीभेरी गाउँपालिकाले तोकेको मापदण्ड ३ पटकसम्म उल्लङ्घन गरेमा;

(ग) उद्यम व्यवसायबाट सिर्जित फोहरमैलाको समुचित व्यवस्थापन नगरेमा;

(घ) पत्रु तथा काम नलाग्ने सामग्रीको विसर्जन वा व्यवस्थापन नगरेमा;

(ङ) सानीभेरी गाउँपालिकाले दिएको निर्देशन ३ पटकसम्म उल्लङ्घन गरेमा;

(च) निर्देशिकाको दफा २६ को उपदफा (१) बमोजिम तोकिएको समयमा प्रतिवेदन पेश नगरेमा;

(छ) उद्यम व्यवसायको नबीकरण नगरी सञ्चालन गरेमा;

(ज) उद्यम व्यवसाय सञ्चालन गर्ने अनुमति लिई सञ्चालन नगरेमा; र

(झ) अनुगमन समितिको निर्देशन अटेर गरेमा ।

(२) उपदफा (१) बमोजिम सोधिएको स्पष्टीकरणको जवाफ सन्तोषजनक नदेखिएमा सानीभेरी गाउँपालिकाकाले निजको उद्यम व्यवसाय बन्द गर्न मनासिब छ भनि सानीभेरी गाउँपालिकाका अध्यक्ष समक्ष राय सुझाव पेश गर्न सक्नेछ ।

(३) उपदफा (२) बमोजिम पेश भएको राय सुझाव उपर थप केहि कुरा बुझ्नुपर्ने देखिएमा सो समेत बुझी सानीभेरी गाउँपालिकाका अध्यक्षले आवश्यकता अनुसार उक्त उद्यम व्यवसायलाई सुधारको लागि समय सिमा र शर्तहरू तोक्यो सुधार्ने मौका दिएर सञ्चालन गर्न लगाउन सक्नेछ ।

(४) उपदफा (३) बमोजिम सुधारको मौका पाएको समयसिमामा पनि सुधार भएको नदेखिएमा सानीभेरी गाउँपालिकाका अध्यक्षले उक्त उद्यम व्यवसाय बन्द गर्नका लागि आदेश दिन सक्नेछ ।

(५) उपदफा (४) बमोजिम कुनै उद्यम व्यवसाय बन्द गर्नका लागि आदेश दिईएकोमा उक्त उद्यम व्यवसायमा प्रयोग गरिएका कुनै मेशिन, औजार, उपकरण लगायतका कुनै सामग्री निज उद्यमीले अनुदान सहयोगमा प्राप्त गरी उद्यम सञ्चालन गरेको रहेछ भने ति मेशिन, औजार, उपकरण लगायतका सामग्री सानीभेरी गाउँपालिकामा हस्तान्तरण गर्न लगाउन सक्नेछ ।

(६) उपदफा (४) बमोजिम स्थानीय उद्यम व्यवसाय बन्दगर्ने जनाउ पाएपछि सोही बमोजिम सम्बन्धित उद्यमी व्यवसायीले आफ्नो उद्यम व्यवसाय बन्द गर्नु पर्नेछ । साथै; उपदफा (५) बमोजिम उद्यम व्यवसायीका मेशिन, औजार, उपकरण लगायतका सामग्री सानीभेरी गाउँपालिकामा हस्तान्तरण गर्न जनाउ पाएपछि सोही बमोजिम हस्तान्तरण गर्नु पर्नेछ ।

(७) उपदफा (६) बमोजिम प्राप्त हुनआएको मेशिन, औजार, उपकरण लगायतका सामग्री सानीभेरी गाउँपालिकाले सम्बन्धित प्रकृतिका कुनै नयाँ उद्यमी व्यवसायीलाई उपलब्ध गराउन वा अन्य कुनै प्रयोजनका लागि आवश्यक व्यवस्थापन गर्न सक्नेछ ।

२७. प्रचलित कानून बमोजिम हुने: (१) वातावरणमैत्री निजी आवास निर्माण तथा स्थानीय उद्यम व्यवसाय सञ्चालन गर्ने उद्यमी व्यवसायीले उद्यम व्यवसाय सञ्चालन सम्बन्धमा यस निर्देशिकामा भएको प्रावधानको हकमा यसै निर्देशिका बमोजिम हुनेछ ।  
(२) उपदफा (१) मा लेखिए देखि बाहेक अन्य विषयमा प्रचलित कानून बमोजिम हुनेछ ।
२८. संशोधन: निर्देशिकाको कुनै प्रावधानमा संशोधन गर्न आवश्यक ठानेमा सानीभेरी गाउँकार्यपालिकाले आवश्यक संशोधन गर्न सक्नेछ ।
२९. बाधा अड्काउ फुकाउ: (१) निर्देशिकाको कार्यान्वयन गर्दा कुनै बाधा अड्काउ आईपरेमा सानीभेरी गाउँकार्यपालिकाले उक्त बाधा अड्काउको विषयमा आवश्यक निर्णय गरी बाधा अड्काउ फुकाउन सक्नेछ ।  
(२) उपदफा (१) बमोजिम बाधा अड्काउ फुकाउनका लागि निर्णय गरिएको कुरा यसै निर्देशिकाको अभिन्न अँग भई कार्यान्वयन गर्ने गराइने छ ।



अनुसूची-१

वातावरणमैत्री स्थानीय उद्यम व्यवसाय सञ्चालनका लागि सूचीकृत हुन दिनुपर्ने निवेदनको

ढाँचा

(दफा ४ को उपदफा (१) बमोजिम)

मिति:.....

श्री सानीभेरी गाउँकार्यपालिकाको कार्यालय,  
..... ।

विषय: वातावरणमैत्री स्थानीय उद्यम व्यवसाय सञ्चालनका लागि सूचीकृत गरिपाउँ ।

महोदय,

उपर्युक्त विषयमा ..... जिल्ला ..... पालिका वडा नं. .... स्थित ..... गाउँ/टोल/बजार मा  
..... उद्यम व्यवसाय सञ्चालनका लागि ..... कार्यालयमा दर्तागरी  
आएकोछु।.....उद्यम सञ्चालन गर्दै आएकोछु । उक्त उद्यम व्यवसाय सञ्चालन गर्नका लागि  
यस ..... पालिकामा सूचीकृत गरिपाउँ भनि उद्यम व्यवसायसँग सम्बन्धित सम्बद्ध कागजातहरूको  
प्रतिलिपी यसैसाथ संलग्न राखी यो निवेदन पेश गरेको छु ।

संलग्न कागजातहरू:

- १- ..... कार्यालयमा उद्यम दर्ता गरेको प्रमाण-पत्र
- २- ..... उद्यम व्यवसायको स्थायी लेखा नम्बर
- ३- ..... उद्यम व्यवसायको मुल्य अभिवृद्धिकर दर्तानम्बर
- ४- ..... उद्यम व्यवसाय सञ्चालकको नागरिकता प्रमाण-पत्र
- ५- ..... उद्यम व्यवसाय सञ्चालनका लागि कम्पनी दर्ता प्रमाण-पत्र (यदि कम्पनी भएमा)
- ६- ..... उद्यम व्यवसाय सञ्चालन गर्ने जमीनको स्वामित्व वा करारनामा (यदि भाडामा भए)

माथि लेखिएको व्यहोरा ठिक साँचो हो । झुट्टा ठहरे कानून बमोजिम सहुँला, बुझाउँला ।

(दस्तखत)

नाम:.....

ठेगाना:.....

पद र कार्यालयको छाप (यदि कम्पनी भए).....

अनुसूची-२

वातावरणमैत्री स्थानीय उद्यम व्यवसाय सञ्चालनका लागि सूचीकृत पत्रको ढाँचा

(दफा ४ को उपदफा (२) बमोजिम)

## सानीभेरी गाउँकार्यपालिकाको कार्यालय

मिति: .....

श्री .....

.....।

विषय: वातावरणमैत्री स्थानीय उद्यम व्यवसायका लागि सूचीकृत भएको जानकारी ।

महासय,

उपर्युक्त विषयमा तपाईंले/तपाईंको कम्पनीले मिति ..... मा यस सानीभेरी गाउँकार्यपालिकाको कार्यालयमा पेश गरेको वातावरणमैत्री स्थानीय उद्यम व्यवसाय सञ्चालनका लागि सूचीकृत गरिपाउँ भन्ने विषयको निवेदन र सो साथ संलग्न कागजात अनुसार उक्त ..... उद्यम व्यवसाय सञ्चालन गर्नका लागि सूचीकृत गरिएको व्यहोरा जानकारी गराइन्छ ।

तपाईंले/तपाईंको कम्पनीले सञ्चालन गर्ने ..... उद्यम व्यवसाय वातावरणमैत्री स्थानीय उद्यम व्यवसाय सञ्चालन निर्देशिका, २०८१ र प्रचलित कानूनको प्रावधान बमोजिम सञ्चालन गर्नुहुन अनुरोध छ ।

(.....)

अनुसूची-३

वातावरणमैत्री स्थानीय व्यवसाय सञ्चालन गर्ने अनुमतिका लागि दिनुपर्ने निवेदनको ढाँचा

(दफा ४ को उपदफा (३) बमोजिम)

मिति:.....

श्री सानीभेरी गाउँकार्यपालिकाको कार्यालय,  
..... ।

विषय: वातावरणमैत्री स्थानीय उद्यम व्यवसाय सञ्चालन अनुमति पाउँ ।

महोदय,

उपर्युक्त विषयमा ..... जिल्ला ..... पालिका वडा नं. .... स्थित ..... गाउँ/टोल/बजार मा  
..... उद्यम व्यवसाय सञ्चालन गर्नका लागि अनुमति पाउँ भनि उक्त उद्यम व्यवसायसँग  
सम्बन्धित सम्बद्ध कागजातहरूको प्रतिलिपी यसैसाथ संलग्न राखी पेश गरेको छु ।

संलग्न कागजातहरू:

- १- ..... उद्यम व्यवसाय सञ्चालकको नागरिकता प्रमाण-पत्र
- २- ..... उद्यम व्यवसाय सञ्चालनका लागि कम्पनी दर्ता प्रमाण-पत्र (यदि कम्पनी भएमा)
- ३- ..... उद्यम व्यवसाय सञ्चालकको सेयर हिस्सा विवरण (साझेदारी वा कम्पनी भएमा)
- ४- ..... उद्यम व्यवसायको स्थायी लेखा नम्बर
- ५- ..... उद्यम व्यवसायको मुल्य अभिवृद्धिकर दर्ता नम्बर
- ६- ..... उद्यम व्यवसाय सञ्चालन गर्ने जमीनको स्वामित्व वा करारनामा (यदि भाडामा भए)

माथि लेखिएको व्यहोरा ठिक साँचो हो । झुट्टा ठहरे कानून बमोजिम सहँला, बुझाउँला ।

(दस्तखत)

नाम:.....

ठेगाना:.....

पद र कार्यालयको छाप (यदि कम्पनी भए).....

अनुसूची-४

वातावरणमैत्री स्थानीय उद्यम व्यवसाय सञ्चालन गर्नका लागि दिईने अनुपति-पत्रको ढाँचा

(दपा ४ को उपदफा (६) बमोजिम)

## सानीभेरी गाउँकार्यपालिकाको कार्यालय

.....।

मिति: .....

श्री .....

.....।

विषय: वातावरणमैत्री स्थानीय उद्यम व्यवसाय सञ्चालन अनुमति ।

महासय,

उपर्युक्त विषयमा तपाईंले/तपाईंको कम्पनीले मिति ..... मा यस सानीभेरी गाउँकार्यपालिकाको कार्यालयमा पेश गरेको वातावरणमैत्री स्थानीय उद्यम व्यवसाय सञ्चालनका लागि अनुमति पाउँ भन्ने विषयको निवेदन र सो साथ संलग्न कागजात अनुसार उक्त ..... उद्यम व्यवसाय सञ्चालन गर्नका लागि अनुमति प्रदान गरिएको व्यहोरा जानकारी गराइन्छ ।

तपाईंले/तपाईंको कम्पनीले सञ्चालन गर्ने ..... उद्यम व्यवसाय वातावरणमैत्री स्थानीय उद्यम व्यवसाय सञ्चालन निर्देशिका, २०८१ र प्रचलित कानूनको प्रावधान बमोजिम सञ्चालन गर्नुहुन अनुरोध छ ।

(.....)

अनुसूची-५

वातावरणमैत्री स्थानीय उद्यम व्यवसाय नबीकरण गर्नका लागि दिनुपर्ने निवेदनको ढाँचा

(दफा ५ को उपदफा (१) बमोजिम)

मिति:.....

श्री सानीभेरी गाउँकार्यपालिकाको कार्यालय,  
..... ।

विषय: वातावरणमैत्री स्थानीय उद्यम व्यवसाय सञ्चालनको नबीकरण गरिपाउँ ।

महोदय,

उपर्युक्त विषयमा ..... जिल्ला ..... पालिका वडा नं. .... स्थित ..... गाउँ/टोल/बजार मा  
..... उद्यम व्यवसाय सञ्चालन गर्दै आएकोछु । उक्त उद्यम व्यवसाय सञ्चालनको  
नबीकरण गर्नका लागि यस ..... पालिकामा उक्त उद्यम व्यवसायसँग सम्बन्धित सम्बद्ध कागजातहरूको  
प्रतिलिपी यसैसाथ संलग्न राखी यो निवेदन पेश गरेको छु ।

संलग्न कागजातहरू:

- १- ..... कार्यालयमा उद्यम व्यवसाय गर्ने अनुमति-पत्र
- २- ..... उद्यम व्यवसायको स्थायी लेखा नम्बर
- ३- ..... उद्यम व्यवसायको मुल्य अभिवृद्धिकर दर्तानम्बर
- ४- ..... उद्यम व्यवसाय सञ्चालकको नागरिकता प्रमाण-पत्र
- ५- ..... उद्यम व्यवसाय सञ्चालनका लागि कम्पनी दर्ता प्रमाण-पत्र (यदि कम्पनी भएमा)
- ६- ..... उद्यम व्यवसाय सञ्चालन गर्ने जमीनको स्वामित्व वा करारनामा (यदि भाडामा भए)
- ७- ..... उद्यम व्यवसाय सञ्चालनका लागि कर, शुल्क र दस्तुर बुझाएको नगदी रसिद

माथि लेखिएको व्यहोरा ठिक साँचो हो । झुट्टा ठहरे कानून बमोजिम सहँला, बुझाउँला ।

(दस्तखत)

नाम:.....

ठेगाना:.....

पद र कार्यालयको छाप (यदि कम्पनी भए).....

अनुसूची-६

स्थानीय उद्यम व्यवसायबाट उत्पादित\बिक्री वितरण गरिएका सामग्रीको अभिलेखको ढाँचा

(दफा ११ को उपदफा (१) बमोजिम)

..... उद्यम व्यवसाय

.....

उद्यम व्यवसायबाट उत्पादित\बिक्री वितरण गरिएका सामग्रीको अभिलेख

क्र सं	मिति	उत्पादित सामग्रीको प्रकृति	उत्पादन इकाई	बिक्री वितरण भएको इकाई	मौज्दात इकाई

तयार गर्ने:

रूजु गर्ने:

प्रमाणित गर्ने उद्यमी व्यवसायी:

अनुसूची-७

वातावरणमैत्री स्थानीय उद्यम व्यवसायीले गाउँपालिकामा पेश गर्नुपर्ने प्रतिवेदनको ढाँचा

(दफा २५ को उपदफा (१) बमोजिम)

मिति:.....

श्री सानीभेरी गाउँकार्यपालिकाको कार्यालय,  
..... ।

विषय: वातावरणमैत्री स्थानीय उद्यम व्यवसाय सञ्चालनको प्रतिवेदन ।

महोदय,

उपर्युक्त विषयमा ..... जिल्ला ..... पालिका वडा नं. .... स्थित ..... गाउँ/टोल/बजार मा  
..... उद्यम व्यवसाय सञ्चालन गर्दै आएकोमा ..... अवधिको उद्यम व्यवसाय  
सञ्चालनको विवरण देहाय बमोजिम प्रकरणमा खुलाई पेश गरेको छु ।

- १- उद्यम व्यवसाय सञ्चालनका लागि जडित मेशिन, औजार र उपकरणको विवरण:
- २- उद्यम व्यवसाय सञ्चालनका लागि सँकलित कच्चा पदार्थको विवरण
- ३- उद्यमबाट उत्पादित निर्माण\अन्य सामग्रीको विवरण
- ४- उद्यमबाट सिर्जित फोहरमैला व्यवस्थापनको स्थिति
- ५- उद्यम स्थलमा सँकलित काम नलाग्ने वा पत्रु सामग्रीको व्यवस्थापन
- ६- स्थानीय समुदायले पाएको रोजगारी र सहूलियतको विवरण
- ७- उद्यमबाट उत्पादित सामग्री र त्यसमध्ये बिक्रिबितरण गरिएको र मौज्जात सामग्रीको विवरण
- ८- कर, राजस्व, शुल्क र दशतुर बूझाएको विवरण
- ९- अन्य विवरण

भवदीय,

(.....)

नाम:

उद्यम व्यवसायको नाम र छाप

आज्ञाले

दिपक बुढाथोकी

प्रमुख प्रशासकीय अधिकृत

